



पाणिनी गाउँपालिका
अर्घाखाँची ।

पाणिनी गाउँपालिका

बजेट वक्तव्य २०७७।०७८

सभाध्यक्ष महोदय,

१. पाणिनी गाउँपालिकाको नवौँ गरिमामय यस गाउँसभामा पाणिनी गाउँपालिकाको तेस्रो बजेट प्रस्तुत गर्न पाउँदा गौरवको अनुभूति गरेको छु । सामाजिक न्यायका लागि लोकतान्त्रिक गणतन्त्रात्मक संघीय शासन व्यवस्था ल्याउन जीवन उत्सर्ग गर्नुहुने सबै शहीदहरुप्रति श्रद्धाञ्जली अर्पण गर्दछु । न्याय, समानता, स्वाधिनता र समृद्धि प्राप्तिका आन्दोलनहरुमा योगदान गर्नुहुने सम्पूर्ण पाणिनीवासी र नेपाली दाजुभाई दिदिबहिनीहरुप्रति हार्दिक सम्मान प्रकट गर्दछु ।
२. कोरोना भाइरस (कोभिड-१९) को संक्रमणको विश्वव्यापी महामारीको कारणले समग्र अर्थतन्त्र तथा सामाजिक जीवन नै संकटमा परिरहेको यस कठिन परिस्थितिकाबीच आर्थिक वर्ष २०७७।७८ को बजेट सभामा प्रस्तुत गर्दै गर्दा यस रोगको संक्रमणबाट बच्न बचाउन अहोरात्र खटिनुहुने सम्पूर्ण जनप्रतिनिधिहरु, राष्ट्रसेवक कर्मचारीहरु, स्वास्थ्यकर्मी, सुरक्षाकर्मी, संचारकर्मी, उद्योगी, व्यवसायी, स्वयंसेवक तथा आम जनसमुदायहरुप्रति हार्दिक आभार प्रकट गर्दछु ।
३. समृद्ध पाणिनीको भावि तस्विरलाई सामुन्नेमा राखेर आ.व.०७४।७५, ०७५।७६ र ०७६।७७ को बजेट र त्यसको कार्यान्वयन समेतको अनुभवका आधारमा बजेट व्यवस्था गर्दै विषयगत शिर्षकमा बजेट व्यवस्था गरिएको छ । स्थानीय स्रोत र साधनको अधिकतम प्रयोग गरी साधन, स्रोत र अवसरको न्यायोचित वितरण गर्ने, दिगो विकासको लागि पूर्वाधार निर्माण गर्ने, सन्तुलित रूपमा वडागत विकास गर्ने र उच्चदरको आर्थिक वृद्धिदर हासिल गर्न तर्फ यो बजेट केन्द्रित हुनेछ ।
४. मैले बजेट कार्यक्रमहरु प्रस्तुत गर्दै गर्दा गाउँपालिका, गाउँपालिका बाहिर र विदेशमा रहनुभएका नेपाली दाजुभाई दिदी बहिनीहरुले आ.व. ०७४।७५, ०७५।७६ र ०७६।७७ मा पाणिनी गाउँपालिकाको विकासको लागि देखाउनु भएको चिन्ता, चासो र तत्परतालाई उच्च सम्मान प्रकट गर्न चाहन्छु ।
५. पाणिनी गाउँसभाबाट आ.व. ०७४।७५, ०७५।७६ र ०७६।७७ मा पारित नीति तथा कार्यक्रमको मार्गदर्शन र स्थानीय सरकारको अधिकार क्षेत्रभित्रको परिधिभित्र रहि गाउँकार्यपालिकाका बैठक, विषयगत शाखाहरु समेतका परामर्श र सर्वपक्षिय/दलीय अन्तरक्रिया समेतलाई ध्यानमा राखी स्थानीय ऐन कानूनमा उल्लेखित प्रावधानहरु, विकासका समसामयिक मुद्दाहरु जस्तै: दिगो विकास, जलवायु परिवर्तन, विपद व्यवस्थापन, लैंगिक सशक्तिकरण, वातावरणमैत्री स्थानीय शासन, विषयगत शाखाहरुबाट प्राप्त सुझाव लगायतका विषयलाई ध्यानमा राखेको छु ।

सभाध्यक्ष महोदय,

अब म यस बजेटका उद्देश्य, प्राथमिकताका क्षेत्रहरु बारे धारणा प्रस्तुत गर्दै बजेट प्रस्तुत गर्न अनुमति चाहन्छु ।

उद्देश्य

- कृषि उत्पादन वृद्धि गरी उच्च आर्थिक वृद्धि हासिल गर्ने,
- विशेषज्ञ र पूर्वाधार सहितको स्वास्थ्य सेवा प्रदान गर्ने
- आय र रोजगारी वृद्धि गरी गरिबी घटाउने,
- अवसरको सृजना, सक्षमता अभिवृद्धि र सामाजिक संरक्षण सहित गुणस्तरीय सेवा उपलब्ध गराउने,
- समृद्ध समाज निर्माण गर्ने

प्राथमिकताका क्षेत्रहरु

निम्न प्राथमिकता क्रममा बजेट व्यवस्था गरेको छु ।

- गुणस्तरीय भरपर्दो र सर्वसुलभ स्वास्थ्य सेवा
- कृषि तथा पशुपंक्षी विकास
- खानेपानी तथा सरसफाई
- सिंचाई सडक र उर्जा
- वन, पर्यटन र उद्योग
- सामाजिक सुरक्षा
- सेवा प्रवाह र सुशासन

सम्माननीय सभाध्यक्ष महोदय,

चालु आ.व. को समष्टीगत प्रगति प्रस्तुत गर्न चाहन्छु ।

- कोरोना भाइरस (कोभिड-१९) को संक्रमणले विश्व आक्रान्त परेको वर्तमान परिस्थितिमा नेपाल पनि महामारीबाट अछुतो रहेन । सो महामारीबाट सिर्जित संकटको सामना हाम्रो गाउँपालिकाले पनि दुखका साथ गन्यो, गरिरहेको छ र अझै कति समय गर्नुपर्ने हो निश्चित छैन । यस अवस्थामा गाउँपालिकाले चालु आ. व. मा लिएका उद्देश्य तथा प्राथमिकताहरुबाट कोरोना भाइरस रोकथाम तथा नियन्त्रण र पूर्वतयारी तर्फ प्राथमिकताहरु परिवर्तन गर्नुपरेको छ । फलस्वरूप हामीले लिएका उद्देश्य पनि हासिल हुन सकेका छैनन् भने सौँचेजति प्रगति पनि गर्न नसकेको तितो यथार्थ हामीमाझ छ ।
- चालु आ.व. मा गाउँपालिकाको पूर्वाधार निर्माणको प्रगति सन्तोषजनक रहन सकेन । कतिपय योजनाहरु सम्झौता हुन सकेनन् भने सम्झौता भएका योजनाहरु पनि देशमा जारी बन्दाबन्दीका कारण कामदार अभाव, निर्माण सामग्री अभाव जस्ता कारणबाट अधुरै रहे । पटक पटकको अविरल वर्षाका कारण निर्माण गरिएका सडक पूर्वाधारहरु पटक पटक नै क्षतिग्रस्त भइरहे । गाउँपालिकाको बजेट

लगानी भइरहने तर भौतिक प्रगति नदेखिने समस्याले यस वर्ष सडक पूर्वाधारतर्फ नराम्ररी गाँज्यो । त्यसै गरी खानेपानी पूर्वाधार तर्फ पणेना, पटौटी, अड्गुरी लगायतका स्थानमा समपूरक अनुदानका आयोजनाहरू ठेकामार्फतअन्तिम चरणमा पुगेका छन् । दुर्वासेश्वर गुफा खानेपानी तथा भौतिक पूर्वाधार निर्माण योजनाको काम पनि अन्तिम चरणमा पुगेको छ । सभाहलका रूपमा विगत आ.व.मा निर्मित भवनलाई चालु आ.व.मा पार्टेशन गरी गाउँ कार्यपालिकाको कार्यालय संचालन गरिएको छ । खरको छानो विस्थापन गर्ने कार्यको पहिलो चरणको जस्तापाता खरिदको लागि ठेक्का सम्झौता भईआउने क्रममा छ ।

- कृषि, पशु तर्फ जनसहभागितामा गोठ सुधार, अनुदानमा प्लाष्टिक सिथ(टनेल) वितरण, आलु, मकैको मूल विउ वितरण, विषादी वितरण, फलफूलका विरुवा वितरण, दूधमा प्रोत्साहन जस्ता कार्यक्रमहरू संचालनमा आएका छन् । सहकारी ऐन पारित भई सहकारी दर्ताको प्रक्रिया प्रारम्भ भैसकेको छ ।
- सामाजिक विकास तर्फ सामाजिक सुरक्षा भत्ता दोस्रो किस्ता देखि नै बैंक मार्फत वितरण गर्ने गरी बैंकहरूसँग सम्झौता भएको र खाता खोल्ने कार्य पनि अगाडी बढेकोमा बन्दाबन्दीको असरले गर्दा पूरा नभएतापनि आगामी आर्थिक वर्षको पहिलो किस्ताबाट पूर्ण रूपमा बैंकिङ्ग गर्ने गरी तयारी भैरहेकोछ ।
- समग्र शिक्षा सुधार योजनालाई कार्यान्वयन गर्ने तर्फ गाउँपालिका अगाडी बढेको छ । निशुल्क स्वास्थ्य सेवाको मर्मलाई ध्यान दिदै आवश्यक जनशक्ति र औषधिको व्यवस्था गरिएको छ । कोरोना भाइरस संक्रमणलाई नियन्त्रण र रोकथामका लागि आवश्यक स्वास्थ्य सुरक्षा सामग्री तथा औषधि खरिद गरी स्वास्थ्य संस्थाहरूमा वितरण गरिएको छ ।
- गाउँपालिकाले चालु आर्थिक वर्षमा खरिद गरेका २ थान एम्बुलेन्स विरगंज भन्सारमा आइसकेका छन् । कोभिडको कारणले गाउँपालिका सम्म आइपुग्न समय लाग्ने देखिएको छ ।
- असहाय उपचार सहायता कोष मार्फत विपन्न परिवार तथा कडा दिर्घ रोगीहरूको उपचारमा सहयोग पुऱ्याउन कार्यविधि समेत तयार गरी कार्यान्वयनमा लगिएको छ ।
- विपदमा परेका आम नागरिकलाई राहतको उचित व्यवस्था गर्ने कार्य अगाडी बढेको छ ।
- गत आर्थिक वर्षमा बोयर बाखाको स्रोतकेन्द्र स्थापना गर्ने गरी पाणिनी गाउँपालिकाका तीन स्थानमा बोयर बोका तथा बाखा वितरण गरिएकोमा अहिले ती बोयर बाखाहरूबाट उत्पादन सुरु भैसकेको छ ।
- सेवा प्रवाहलाई प्रविधिमैत्री बनाउन विभिन्न विधुतीय प्रणालीहरू जडान भैसकेका छन् । व्यक्तिगत घटना दर्ता प्रणाली सबै वडाहरूबाट अनलाईन मार्फत हुने व्यवस्था संचालनमा आइसकेको छ ।

आ.व. ०७६।७७ को विस्तृत प्रगति विवरण आ.व. समाप्त भैसके पश्चात प्रगति समिक्षा मार्फत जानकारी गराइने छ ।

सभाध्यक्ष महोदय,

अब म आर्थिक वर्ष ०७७।७८ को बजेट तथा कार्यक्रम प्रस्तुत गर्ने अनुमति चाहन्छु ।

- वडा तहको पूर्वाधार विकास, कृषिमा व्यवसायीकरण, शिक्षा, स्वास्थ्य, खानेपानी जस्ता मानवविकास सूचकाङ्कको विकासका लागि रु. ५० लाखका दरले जम्मा रु. ४ करोड वडा तर्फ विनियोजन गरेको छु ।
- संघीय समपूरकको लागि रु. ८८ लाख, प्रदेश समपूरकको लागि रु. १ करोड पचास लाख र गाउँपालिकाले पहिचान गरेका पूर्वाधार विकास, पर्यटन, शिक्षा, स्वास्थ्य, सिंचाई, कृषि कार्यक्रम लगायत क्षेत्रगत आयोजनाहरूका लागि साझेदारीमा कार्यक्रम गर्नेगरी रु. ४५ लाख गरी समपूरक तर्फ रु. २ करोड ८५ लाख विनियोजन गरेको छु ।

क. आर्थिक विकास क्षेत्र

- आर्थिक विकास क्षेत्र तर्फ रु. ८ करोड ६१ लाख ९० हजार विनियोजन गरिएको छ ।
- कृषिलाई प्राथमिकतामा राखी प्रत्येक वडालाई प्रदान गरिएको बजेट सीमाबाट कम्तिमा २५% कृषि तथा पशुपंक्षी उपक्षेत्रमा बाँडफाँडको व्यवस्था मिलाएको छु । जलस्रोत तथा सिंचाईका लागि गाउँपालिकाबाट रु. ७० लाख ५० हजार विनियोजन गरेको छु । औजार एवं प्रविधि, मल, विउ, उपकरण तथा उपचार समेतका लागि कृषि र पशुपालनमा सशर्त तथा निसशर्त बजेटबाट गाउँपालिका र वडासमेत गरी रु. ३ करोड ९२ लाख ४५ हजार विनियोजन गरेको छु । वडा कार्यालयहरू कृषि तथा पशु उपक्षेत्र बाहेक यस क्षेत्रमा जम्मा रु २५ लाख विनियोजन हुने अनुमान रहेको छ । उद्योग, सहकारी तथा पर्यटनमा रु. ६० लाख ९५ हजार विनियोजन गरेको छु ।

ख. पूर्वाधार विकास क्षेत्र

- समग्र पूर्वाधार क्षेत्रको विकास गरी अगाडी बढ्ने पाणिनी गाउँपालिकाको नीति भएता पनि यस वर्ष कोभिड १९ को कारणबाट यस क्षेत्रमा नीति तथा उद्देश्य अनुरूप काम गर्न नसकिएको र प्राथमिकता समेत परिवर्तन गर्नुपरेकोले आर्थिक वर्ष २०७७।७८ मा यस क्षेत्रमा वडा कार्यालयको विनियोजन सहित जम्मा रु. १० करोड ४२ लाख ४५ हजार विनियोजन हुने व्यवस्था मिलाएको छु ।
- मोटर बाटोमा यस वर्ष मर्मतको लागि मात्र बजेट खर्च हुने र अत्यावश्यक र अधुरा बाहेक नयाँ सडक निर्माणको लागि बजेट विनियोजन नहुने गरी व्यवस्था मिलाइएको छ । यातायात पूर्वाधारमा रु. ३ करोड

७५ लाख ८० हजार, भवन,आवास तथा सहरी विकास तर्फ रु. ५ करोड ५० लाख १५ हजार, उर्जामा रु. २२ लाख अन्य सम्पदा पूर्वाधारमा रु. ९४ लाख ५० हजार विनियोजन गरेको छु ।

ग. सामाजिक विकास क्षेत्र

- शिक्षा, स्वास्थ्य, संस्कृति, खानेपानी/सरसफाई, लैङ्गिक समानता तथा समावेशीकरण समेतका क्षेत्रलाई ध्यान दिई सशर्त रुपमा प्राप्त बजेट र निशर्त गरी रु. ३३ करोड ५ लाख ४४ हजार विनियोजन गरेको छु । यसबाट शिक्षा तर्फ रु. २४ करोड ४ लाख ५ हजार, स्वास्थ्यमा रु. ५ करोड १ लाख ७९ हजार, खानेपानी तथा सरसफाईमा रु. २ करोड २७ लाख ७० हजार र सामाजिक सुरक्षा तथा संरक्षण तर्फ रु.७० लाख ५० हजार, लैङ्गिक तथा सामाजिक समावेशीकरणमा रु. २९ लाख ८५ हजार, भाषा तथा संस्कृतिमा रु.२८ लाख ५५ हजार र युवा तथा खेलकूद तर्फ रु. ४३ लाख बजेट विनियोजन गरेको छु । वडा कार्यालयहरूबाट यस क्षेत्रमा हुने विनियोजन समेत समावेश भएको छ ।

घ. सुशासन तथा अन्तर्सम्बन्धित क्षेत्र

- सुशासन तथा अन्तर्सम्बन्धित क्षेत्रका लागि वडा कार्यालयहरूबाट हुने विनियोजन समेत गरी रु. ३ करोड ८५ लाख २५ हजार विनियोजन गरेको छु । तारजाली, पहिरो व्यवस्थापन, वृक्षारोपण, मुहान संरक्षण, विपद व्यवस्थापन कार्ययोजना तर्जुमा लगायतको प्रयोजनका लागि रु.२४ लाख ७५ हजार विनियोजन गरेको छु ।
- गाउँपालिकाको प्रकोप व्यवस्थापन कोषमा (कोरोना कोष) जम्मा हुने गरी रु. ९० लाख विनियोजन गरेको छु ।
- सार्वजनिक सुनुवाई तथा गाउँपालिकाको अद्यावधिक तथ्याङ्क सहितको पार्श्वचित्र तयार गर्नको लागि आवश्यक बजेट विनियोजन गरेको छु ।
- गाउँपालिकाका सम्पूर्ण मोटरबाटो हरु मर्मतको लागि मर्मत सम्भार कोषबाट खर्चहुने गरी रु. ५० लाख र प्रत्येक वडाबाट सम्बन्धित वडाको साझेदारीमा मर्मत सम्भार गर्नेगरी सोही कोषमा रु. ४० लाख थप हुनेछ ।
- सम्पूर्ण वडा कार्यालयहरू र स्वास्थ्य संस्थाहरूलाई इन्टरनेट संजालमा आवद्ध गरी विधुतीय शासनलाई टेवा पुर्याउन सो क्षेत्रमा आवश्यक बजेटको व्यवस्था गरेको छु ।

ङ. कार्यालय संचालन तथा प्रशासनिक खर्च

- गाउँपालिकाको सम्पूर्ण कर्मचारीहरूको तलव भत्ता, पदाधिकारीको सेवा सुविधा, कार्यालय सामग्री तथा दैनिक प्रशासनिक कार्यको लागि आवश्यक पर्ने सामग्री खरिद लगायत मेसीनरी औजार खरिद, मर्मत,

पानी तथा विजुली, संचार जस्ता शिर्षकहरूका लागि रु. ७ करोड ७८ लाख ७६ हजार विनियोजन गरेको छु ।

- यसबाट फर्निचर तथा फिक्चर्स, कम्प्युटर तथा प्रिन्टर, सवारी साधन खरिद तथा भाडा, घर भाडा लगायतका कार्यालय व्यवस्थापन तथा संचालनका लागि आवश्यक सामग्रीहरूको व्यवस्थामा खर्च गर्ने व्यवस्था मिलाएको छु ।

सभाध्यक्ष ज्यू,

आ.व. ०७५।७६ को यथार्थ आय-व्यय, ०७६।७७ को संशोधित आय-व्यय र ०७७।७८ का लागि अनुमानित आय-व्यय को स्रोत व्यवस्थाको योजना प्रस्तुत गर्दछु ।

आ.व. ०७५।७६ मा केन्द्रीय अनुदानतर्फ विभिन्न कोषमा रहेको रकम, धरौटी जम्मा र आन्तरिक श्रोत गरी जम्मा रु. ५३ करोड ८५ लाख ३८ हजार ७२६ र पैसा २३ मात्र आम्दानी भएको छ । त्यसै गरी चालु र पुँजीगत गरी जम्मा रु. ५१ करोड ५८ लाख ९५ हजार ५४ र पैसा २३ खर्च भई रु. १ करोड ६९ लाख ७९ हजार ९२९ र पैसा ०६ संचित कोषमा बचत भएको छ । अरु रकम विभिन्न कोष र धरौटी खातामा रहेको छ ।

त्यसैगरी चालु आ.व. ०७६।७७ मा रु. ५२ करोड ९४ लाख ७४ हजार ८०० अनुमान गरीएकोमा यो बजेट तयार पार्दासम्म विभिन्न अख्तियारीहरू समेतका आधारमा संशोधित आय अनुमान रु. ४९ करोड ८० लाख ५० हजार ५०० रहेको छ ।

चालु आ.व. मा यो बजेट तयार पार्दासम्म चालु र पुँजीगत गरी जम्मा रु. २० करोड ३३ लाख ४८ हजार १९ र पैसा ४३ खर्च भएको छ । चालु आ.व. को अन्त्यसम्म रु. ४८ करोड ९५ लाख खर्च हुने अनुमान रहेको छ ।

आ.व. ०७७।७८ को प्रस्तावित आयव्यय अनुमान

संघ र प्रदेश सरकारबाट प्राप्त सशर्त अनुदान, वित्तीय समानीकरण, राजस्व बाँडफाँड, सम्पूरक अनुदान, विशेष अनुदान, चालु आ.व. को मौज्जात र आन्तरिक आय समेतबाट रु. ६३ करोड ७३ लाख ८० हजार ७७० रुपैयाँ रकम आम्दानी हुने अनुमान गरेको छु । सो आय बाट कार्यालयको प्रशासनिक खर्चतर्फ रु. ७ करोड ७८ लाख ७६ हजार रकम विनियोजन गरेको छु । शिक्षा, स्वास्थ्य, कृषि, प्रधानमन्त्री रोजगार कार्यक्रम, विभिन्न कोषमा जम्मा हुने रकम, संघीय सरकारबाट प्राप्त हुने सम्पूरक रकम, सामाजिक सुरक्षा तथा संरक्षण

लगायत सशर्त तर्फको रू. २८ करोड ६५ लाख ४८ हजार गरी चालु तर्फ रू. ४२ करोड ७९ लाख ६८ हजार ७७० रुपैयाँ विनियोजन भएको छ । प्रदेश सरकारको सशर्त अनुदान तथा प्रदेश सरकारकै विशेष अनुदान को लागि प्राप्त रकम समेत गरी पूंजीगत खर्च तर्फ रू. २० करोड ९४ लाख १२ हजार विनियोजन गरेको छु ।

वस्तीस्तरबाट माग हुने गाउँपालिकाको स्रोतबाट संचालन हुन नसक्ने ठूला योजनाहरूलाई केन्द्र तथा प्रदेश सरकारमा अनुरोध गर्ने व्यवस्था गरेको छु । साथै प्रधानमन्त्री रोजगार कार्यक्रममा समावेश हुने आयोजनाहरूलाई समेत यसै बजेटमार्फत सभाबाट स्वीकृतिका लागि व्यवस्था मिलाएको छु ।

बजेट कार्यान्वयन

आयोजनाहरूको अनुगमन गाउँपालिका अध्यक्ष, उपाध्यक्ष, प्रमुख प्रशासकीय अधिकृत/प्राविधिक समेत आवश्यक जनशक्तिबाट हुने व्यवस्था मिलाइनेछ । आयोजनासँग सम्बन्धित विषयगत समिति, विषयगत शाखा हरूबाट समेत नियमित अनुगमन मुल्यांकनको व्यवस्था मिलाइनेछ । साथै सम्बन्धित वडाका वडा अध्यक्ष लगायतका जनप्रतिनिधिहरूबाट समेत अनुगमन मुल्यांकन हुने व्यवस्था मिलाइनेछ । यसबाट बजेट कार्यान्वयनमा अनुशासन र नतिजा प्राप्तिको सुनिश्चितता आउने विश्वास लिएको छु ।

जवाफदेहीता र उत्तरदायित्व

विनियोजित पूंजीगत बजेट समयमा खर्च नहुने ढिलो गरी हतारले कार्य गर्ने तरिकालाई पूर्ण रूपमा निरुत्साहित गरिने छ । निर्धारित समय र लागतमा कार्य सम्पन्न गर्ने, निर्माण गुणस्तर कायम गर्ने र निर्णयकर्ता तथा निर्माण सम्बद्ध व्यवसायी तथा उपभोक्ता समिति परिणाम प्रति जवाफदेही तथा उत्तरदायी हुने प्रणालीको विकास गरिने छ ।

सभाध्यक्ष महोदय,

यो बजेटको कार्यान्वयनबाट पाणिनी गाउँपालिकालाई थप अगाडी बढाउन मद्दत पुग्ने विश्वास लिएको छु ।

बजेट तर्जुमा गर्दा मार्ग निर्देशन प्रदान गर्नुहुने आदरणीय अध्यक्ष ज्यू, परामर्श दिने वडाध्यक्ष ज्यूहरू, विभिन्न विषयका ज्ञाताहरू, विभिन्न राजनीतिक दलका नेताहरू, नागरिक समूहका अगुवाहरू, सामाजिक अभियान्ता, विषयगत कार्यालयका प्रमुख ज्यू एवं पत्रकार लगायत सम्पूर्णप्रति हार्दिक आभार प्रकट गर्दछु । साथै यस कार्यमा अहोरात्र खटिइ नीति, कार्यक्रम र बजेट निर्माण कार्यमा सहयोग पुर्याउने प्र.प्र.अ. एवं सबै कर्मचारीहरूमा विशेष धन्यवाद दिन चाहन्छु ।

अन्त्यमा पाणिनी गाउँपालिकाको विकासमा टेवा पुर्याउनुहुने सबै करदाताहरू, संघीय सरकार, प्रदेश सरकार, संघ र प्रदेशमा यहाँबाट प्रतिनिधित्व गर्ने माननीयहरू, दातृ निकायहरू, गैरसरकारी तथा सामुदायिक संस्थाहरू,

सहकारी संस्थाहरु लगायत पाणिनीवासी र पाणिनी गाउँपालिकालाई माया गर्नुहुने सम्पूर्ण दाजुभाई दिदी बहिनीहरुलाई यस अवसरमा हार्दिक आभार प्रकट गर्दै यो बजेटको सफल कार्यान्वयनमा समेत सबैको पूर्ण सहयोग पाउने विश्वास गर्दछु ।

धन्यवाद !

लक्ष्मी गौतम

उपाध्यक्ष

मिति: २०७७।०३।१०

पाणिनी गाउँपालिका